



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងមហាផ្ទៃ
រដ្ឋបាលខេត្តមណ្ឌលគិរី
លេខ **០០៤**..... ជក/មគ

ជីកា
ស្តីពី

ការបង្កើតក្រុមមន្ត្រីទទួលបន្ទុកព័ត៌មានរដ្ឋបាលខេត្ត

ក្រុមប្រឹក្សាខេត្តមណ្ឌលគិរី

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី ២៤ ខែ ឧសភា ឆ្នាំ ២០០៨ ប្រកាសឱ្យប្រើច្បាប់ស្តីពី ការគ្រប់គ្រងរដ្ឋបាល រាជធានី ខេត្ត ក្រុង ស្រុក ខណ្ឌ
- បានឃើញព្រះរាជក្រមលេខ នស/រកម/០៨៩៥/០៧ ប្រកាសឱ្យប្រើច្បាប់ដែលបានអនុម័តដោយរដ្ឋសភា នៅថ្ងៃទី ១៨ ខែ កក្កដា ឆ្នាំ១៩៩៥ ស្តីពីរបបសារព័ត៌មាន
- បានឃើញព្រះរាជក្រឹត្យលេខ នស/រកត/១២០៨/១៤២៩ ចុះថ្ងៃទី ៣១ ខែ ធ្នូ ឆ្នាំ២០០៨ ស្តីពីការបង្កើត គណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ
- បានឃើញព្រះរាជក្រឹត្យលេខ នស/រកត/០៥០៩/៦០០ ចុះថ្ងៃទី ២៩ ខែ ឧសភា ឆ្នាំ ២០០៩ ស្តីពីការ ទទួលស្គាល់សមាសភាពក្រុមប្រឹក្សាខេត្តមណ្ឌលគិរី ក្នុងអាណត្តិទី១ -
- បានឃើញអនុក្រឹត្យលេខ ២៣អនក្រ.បក ចុះថ្ងៃទី២៧ ខែមករា ឆ្នាំ២០០៩ ស្តីពីការរៀបចំនិងការប្រព្រឹត្តិទៅ របស់លេខាធិការដ្ឋាននៃគណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ
- បានឃើញអនុក្រឹត្យលេខ ២១៦អនក្រ.បក ចុះថ្ងៃទី១៤ ខែធ្នូ ឆ្នាំ២០០៩ ស្តីពីតួនាទីភារកិច្ច និងទំនាក់ ទំនងការងាររបស់ក្រុមប្រឹក្សា គណៈអភិបាលខេត្ត ក្រុមប្រឹក្សា គណៈអភិបាលក្រុង និងក្រុមប្រឹក្សា គណៈអភិបាលស្រុក
- ប្រកាសអនុក្រសួងស្តីពីតួនាទី និងភារកិច្ចរបស់មន្ត្រីទទួលបន្ទុកព័ត៌មានរដ្ឋបាលរាជធានី-ខេត្ត លេខ៣៥២៧ ប្រក.មជ និងលេខ៤៤៣.ពមប្រក ចុះថ្ងៃទី ២៦ ខែកក្កដា ឆ្នាំ២០១២
- លិខិតលេខ ៣៩១សជណ ចុះថ្ងៃទី១៥ ខែមីនា ឆ្នាំ២០១១ របស់ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ ស្តីពីសំណើតែងតាំងមន្ត្រីទទួលបន្ទុកព័ត៌មាននៅថ្នាក់រាជធានី ខេត្ត
- យោងសម័យប្រជុំសាមញ្ញលើកទី ៤៣ របស់ក្រុមប្រឹក្សាចុះថ្ងៃទី ០៦ ខែ ធ្នូ ឆ្នាំ២០១២

សម្រេច

- ប្រការ១-** ត្រូវបានបង្កើតក្រុមមន្ត្រីទទួលបន្ទុកព័ត៌មានរដ្ឋបាលខេត្តមណ្ឌលគិរី ដែលមានសមាសភាពដូចខាងក្រោម៖
- | | | | |
|-------|----------------------|--------------------------|----------|
| ១.លោក | ស្វាយ សំរិទ្ធ | អភិបាលរងខេត្ត | ជាប្រធាន |
| ២.លោក | ប៊ិន សុចន្ទា | នាយករដ្ឋបាលសាលាខេត្ត | ជាសមាជិក |
| ៣.លោក | សុន សារឿន | ប្រធានមន្ទីរព័ត៌មានខេត្ត | ជាសមាជិក |

ប្រការ២- ក្រុមមន្ត្រីទទួលបន្ទុកព័ត៌មានរបស់រដ្ឋបាលខេត្ត គឺជាអ្នកនាំពាក្យរបស់រដ្ឋបាលខេត្ត។ ក្រុមមន្ត្រីទទួលបន្ទុក ព័ត៌មាន ត្រូវជួយក្រុមប្រឹក្សាក្នុងការធានាឱ្យមានការផ្សព្វផ្សាយព័ត៌មានជាសាធារណៈបានកាន់តែទូលំ ទូលាយ មានតម្លាភាព និងមានប្រសិទ្ធភាព។

ប្រការ៣-ក្រុមមន្ត្រីទទួលបន្ទុកព័ត៌មានរបស់រដ្ឋបាលខេត្ត មានភារកិច្ចដូចខាងក្រោម ៖

- ទទួលខុសត្រូវក្នុងការផ្តល់ព័ត៌មានរបស់រដ្ឋបាលខេត្ត ជូនប្រជាពលរដ្ឋ សាធារណៈជនអ្នកសារព័ត៌មាន និងអ្នកពាក់ព័ន្ធនានា
- ធ្វើជាអ្នកសារព័ត៌មាន និងរៀបចំសន្និសីទសារព័ត៌មាននៅថ្នាក់ខេត្ត
- ផ្តល់សេចក្តីសង្ខេបព័ត៌មានដោយផ្ទាល់មាត់ ឬរាយការណ៍តាមទូរស័ព្ទ ឬជាលាយលក្ខណ៍អក្សរជូនប្រព័ន្ធផ្សព្វផ្សាយព័ត៌មាននានាក្នុងនាមរដ្ឋបាលខេត្ត
- ធ្វើការសិក្សាស្រាវជ្រាវ ដើម្បីផ្តល់យោបល់ជូនក្រុមប្រឹក្សា គណៈអភិបាលខេត្ត អំពីការរៀបចំយុទ្ធសាស្ត្រ ផ្សព្វផ្សាយព័ត៌មាន និងការស្វែងរកមធ្យោបាយផ្សព្វផ្សាយព័ត៌មាននានាជូនសាធារណៈជន និងអ្នកស្នើសុំព័ត៌មាននៅក្នុងដែនសមត្ថកិច្ចរបស់ខ្លួន
- រៀបចំឱ្យមានបញ្ជីព័ត៌មាន និងមានមន្ត្រីប្រចាំការសម្រាប់ផ្តល់ព័ត៌មានជូនសាធារណជននៅសាលាខេត្ត
- រៀបចំឱ្យមានក្តារព័ត៌មានជាសាធារណៈនៅសាលាខេត្ត និងនៅតាមទីកន្លែងនានាក្នុងដែនសមត្ថកិច្ចក្រុមប្រឹក្សាតាមការចាំបាច់ ហើយដែលទីកន្លែងទាំងនោះមានភាពងាយស្រួលសម្រាប់ប្រជាពលរដ្ឋទទួលបានព័ត៌មានជាសាធារណៈ
- ក្រៅពីក្តារព័ត៌មាន ត្រូវរៀបចំឱ្យមានមធ្យោបាយផ្សព្វផ្សាយព័ត៌មានផ្សេងទៀតដូចជា តាមរយៈ គេហទំព័រ ព្រឹត្តិបត្រព័ត៌មាន ទស្សនាវដ្តីរបស់រដ្ឋបាលខេត្ត និងតាមរយៈប្រព័ន្ធខ្សោសស័ព្ទវីឡា ទូរទស្សន៍ជាដើម
- ធ្វើបច្ចុប្បន្នភាពជាប្រចាំនូវរាល់ព័ត៌មានដែលបានបិទផ្សាយនៅលើក្តារព័ត៌មាន និងតាមប្រព័ន្ធផ្សព្វផ្សាយផ្សេងទៀត
- អនុវត្តតួនាទីផ្សេងទៀតតាមការស្នើសុំរបស់ក្រុមប្រឹក្សា គណៈអភិបាលខេត្ត

ប្រការ៤-ក្នុងការអនុវត្តតួនាទី ភារកិច្ចរបស់ខ្លួន ក្រុមមន្ត្រីទទួលបន្ទុកព័ត៌មានរបស់រដ្ឋបាលខេត្ត ត្រូវ ៖

- អនុវត្តច្បាប់ស្តីពីរបបសារព័ត៌មាន
- បែងចែកតួនាទីជាក់លាក់សម្រាប់សមាជិកម្នាក់ៗក្នុងក្រុមផ្តល់ព័ត៌មានសម្រាប់ការងារផ្សព្វផ្សាយព័ត៌មាន។ ទោះបីជាកិច្ចការមួយចំនួនត្រូវបានបែងចែកឲ្យសមាជិកក្រុមអនុវត្តក៏ដោយ ក៏ប្រធានក្រុមទទួលបន្ទុកផ្តល់ព័ត៌មានត្រូវទទួលខុសត្រូវនូវរាល់ព័ត៌មានដែលសមាជិកក្រុមបានផ្សព្វផ្សាយ
- ធានាថាព័ត៌មានដែលបានផ្សព្វផ្សាយ គឺជាព័ត៌មានដែលត្រឹមត្រូវ សុក្រឹត្យ និងងាយយល់ពីគ្រប់អ្នកពាក់ព័ន្ធ
- បានទទួលការបណ្តុះបណ្តាលអភិវឌ្ឍសមត្ថភាពតាមការចាំបាច់
- មានគណនេយ្យភាពចំពោះក្រុមប្រឹក្សា និងគណៈអភិបាលខេត្តរបស់ខ្លួនអំពីព័ត៌មានដែលបានផ្សព្វផ្សាយ
- រាយការណ៍ជាប្រចាំជូនក្រុមប្រឹក្សា គណៈអភិបាលខេត្តអំពីការផ្សព្វផ្សាយព័ត៌មានដែលបានអនុវត្ត

ប្រការ៥-ក្រុមមន្ត្រីទទួលបន្ទុកព័ត៌មានត្រូវផ្តល់ព័ត៌មានជូនប្រជាពលរដ្ឋនិងក្រុមអ្នកសារព័ត៌មាន ឬអ្នកស្នើសុំឱ្យបានលឿនតាមការដែលអាចធ្វើទៅបាន។ ចំពោះការស្នើសុំព័ត៌មានជាលាយលក្ខណ៍អក្សរ ក្រុមមន្ត្រីទទួលបន្ទុកព័ត៌មានត្រូវចាត់ចែងឆ្លើយតបឱ្យបានលឿន និងមិនត្រូវយឺតជាងសាមសិបថ្ងៃ(៣០ថ្ងៃ)ឡើយ។ ក្នុងករណីមិនឆ្លើយតបតាមការកំណត់ ប្រធានក្រុមប្រឹក្សាខេត្ត ឬអភិបាលខេត្ត អាចនឹងធ្វើការស្តីបន្ទោសជាលាយលក្ខណ៍អក្សរដល់ក្រុមមន្ត្រីទទួលបន្ទុកព័ត៌មាន។ ក្នុងករណីការស្នើសុំព័ត៌មានត្រូវបានបដិសេធទាំងស្រុងឬផ្នែកណាមួយ ក្រុមមន្ត្រីទទួលបន្ទុកព័ត៌មានត្រូវបង្ហាញឱ្យបានច្បាស់លាស់ និងសមហេតុផលអំពីមូលហេតុនៃការបដិសេធនោះ។

ប្រការ៦-ក្រុមមន្ត្រីទទួលបន្ទុកព័ត៌មានមិនត្រូវផ្តល់ព័ត៌មានដល់សាធារណៈជននូវ៖

- ព័ត៌មានដែលតុលាការបានហាមក្នុងការផ្សព្វផ្សាយជាសាធារណៈ
- ព័ត៌មានសម្ងាត់របស់បុគ្គលម្នាក់ៗនៅក្នុងដំណើរការជំនុំជម្រះក្តី
- សំណុំរឿងដែលស្ថិតនៅក្នុងការស៊ើបសួររបស់តុលាការ

- ព័ត៌មានដែលនាំឱ្យអន្តរាយដល់សន្តិសុខជាតិនិងសណ្តាប់ធ្នាប់សាធារណៈ
- ព័ត៌មានដែលនាំឱ្យអន្តរាយដល់ទំនាក់ទំនងជាមួយប្រទេសដទៃ
- ព័ត៌មានដែលមានការបំពានលើសិទ្ធិរបស់បុគ្គលម្នាក់ៗ ដោយរួមបញ្ចូលទាំងព័ត៌មានផ្ទាល់ខ្លួនរបស់បុគ្គលម្នាក់ៗ ព័ត៌មានពាក់ព័ន្ធនឹងបញ្ហាសុខភាព ព្រមទាំងព័ត៌មានសម្ងាត់ផ្សេងៗទៀត
- ព័ត៌មានដែលអាចនឹងបង្កគ្រោះថ្នាក់ដល់ការបំពេញបេសកកម្មរបស់មន្ត្រីអនុវត្តច្បាប់
- ព័ត៌មានផ្សេងទៀតដែលបានកំណត់ដោយច្បាប់ លិខិតបទដ្ឋានគតិយុត្តិធម៌។

ប្រការ៧-គណៈអភិបាលខេត្ត ត្រូវផ្តល់សម្ភារៈ ថវិកា និងមធ្យោបាយសមស្រប គ្រប់គ្រាន់ ដើម្បីឱ្យមន្ត្រីទទួលបន្ទុកព័ត៌មានអាចអនុវត្តតួនាទី ភារកិច្ចរបស់ខ្លួនប្រកបដោយប្រសិទ្ធភាព។

ប្រការ៨-ដើម្បីទទួលបានព័ត៌មានគ្រប់គ្រាន់ និងត្រឹមត្រូវ ក្រុមមន្ត្រីទទួលបន្ទុកផ្តល់ព័ត៌មានអាចទំនាក់ទំនងដោយផ្ទាល់ជាមួយប្រធានក្រុមប្រឹក្សា អភិបាលខេត្តរបស់ខ្លួន និងជាមួយប្រធានមន្ទីរ អង្គភាពជំនាញនានានៅថ្នាក់ខេត្ត ។ លើសពីនេះទៀត ក្រុមមន្ត្រីទទួលបន្ទុកព័ត៌មានអាចចូលរួមគ្រប់កិច្ចប្រជុំរបស់ក្រុមប្រឹក្សា កិច្ចប្រជុំរបស់គណៈអភិបាល និងកិច្ចប្រជុំផ្សេងទៀតរបស់រដ្ឋបាលខេត្តរបស់ខ្លួន លើកលែងតែមានការកំណត់ផ្សេងពីនេះ។

ប្រការ៩-រដ្ឋបាលខេត្ត មន្ទីរ អង្គភាពជំនាញខេត្ត ត្រូវសហការ និងផ្តល់ព័ត៌មានជាក់លាក់ សុក្រឹត្យ និងទាន់ពេលវេលាដល់ក្រុមមន្ត្រីទទួលបន្ទុកព័ត៌មានរបស់រដ្ឋបាលខេត្ត។

ប្រការ១០-ក្រុមមន្ត្រីទទួលបន្ទុកព័ត៌មានត្រូវបានអនុញ្ញាតឱ្យផ្តល់ព័ត៌មានជូនដល់តំណាងប្រព័ន្ធសារព័ត៌មានក្នុងនាមរដ្ឋបាលខេត្ត។ ក្នុងករណីមានការស្នើសុំព័ត៌មានទៅមន្ត្រីចំណុះសាលាខេត្ត ដែលមិនទទួលបន្ទុកព័ត៌មានមន្ត្រីទាំងនោះផ្ទេរការទទួលខុសត្រូវ ក្នុងការឆ្លើយតបទៅក្រុមមន្ត្រីទទួលបន្ទុកព័ត៌មានជាអ្នកបកស្រាយលើកលែងតែក្រុមមន្ត្រីទទួលបន្ទុកព័ត៌មានមិនអាចឆ្លើយបាន ទើបក្រុមមន្ត្រីទទួលបន្ទុកព័ត៌មានត្រូវផ្ទេរការទទួលខុសត្រូវនេះទៅមន្ត្រីសាមីជាអ្នកឆ្លើយតប។ រាល់ការស្នើសុំព័ត៌មានទាំងឡាយណាដែលស្ថិតនៅក្នុងដែនសមត្ថកិច្ចរបស់ក្រុមប្រឹក្សាដទៃក្នុងដែនសមត្ថកិច្ចរបស់មន្ត្រី ឬស្ថាប័នជាប់ខ្ពស់របស់រាជរដ្ឋាភិបាល ក្រុមមន្ត្រីទទួលបន្ទុកព័ត៌មានត្រូវបញ្ជូនការទទួលខុសត្រូវទៅក្រុមប្រឹក្សា ឬស្ថាប័នសាមីក្នុងការឆ្លើយតប។

ប្រការ១១-សេចក្តីថ្លែងការណ៍របស់ក្រុមប្រឹក្សា គណៈអភិបាល និងមន្ទីរ អង្គភាពជំនាញនៅថ្នាក់ខេត្ត ត្រូវធ្វើឡើងតាមរយៈក្រុមមន្ត្រីទទួលបន្ទុកព័ត៌មានរបស់រដ្ឋបាលខេត្ត។ ក្នុងករណីដែលក្រុមប្រឹក្សា គណៈអភិបាល និងប្រធាន មន្ទីរ អង្គភាពជំនាញនៅថ្នាក់ខេត្ត មានបំណងធ្វើសេចក្តីថ្លែងការណ៍ដោយផ្ទាល់ ក្រុមប្រឹក្សាឬគណៈអភិបាល ឬមន្ទីរ អង្គភាពជំនាញនីមួយៗនោះ ត្រូវទំនាក់ទំនង និងសម្របសម្រួលជាមួយក្រុមមន្ត្រីទទួលបន្ទុកព័ត៌មាន។

ប្រការ១២- រាល់បទបញ្ញត្តិទាំងឡាយណា ដែលមានខ្លឹមសារផ្ទុយនឹងដីកានេះត្រូវទុកជាមោឃៈ។

ប្រការ១៣-គណៈអភិបាលខេត្ត នាយករដ្ឋបាលសាលាខេត្ត មន្ទីរព័ត៌មានខេត្ត មន្ទីរ/អង្គភាពនានាក្នុងខេត្ត និងក្រុមមន្ត្រីទទួលបន្ទុកព័ត៌មានដូចមានឈ្មោះក្នុងប្រការ១ ត្រូវអនុវត្តដីកានេះឲ្យមានប្រសិទ្ធភាពខ្ពស់ចាប់ពីថ្ងៃចុះហត្ថលេខានេះតទៅ។

- បង្គាប់ជូន ៖**
- ក្រសួងមហាផ្ទៃ
 - ក្រសួងព័ត៌មាន
 - លេខាធិការដ្ឋាន គ.ជ.អ.ប
 - ដើម្បីគោរពជូនជ្រាប
 - គ្រប់ទីចាត់ការចំណុះសាលាខេត្ត
 - មន្ទីរ អង្គភាពនៅថ្នាក់ខេត្ត
 - រដ្ឋបាលក្រុង ស្រុក និងឃុំ សង្កាត់ក្នុងខេត្ត
 - អ្នកសារព័ត៌មាននៅថ្នាក់ខេត្ត
 - អង្គការដៃគូ និងសង្គមស៊ីវិលមាននៅក្នុងខេត្ត
 - ដូចប្រការ១និងប្រការ១៣
 - ដើម្បីជ្រាប និងមុខការ
 - ឯកសារ-កាលប្បវត្តិ

មណ្ឌលគីរី, ថ្ងៃទី ១៧ ខែ ធ្នូ ឆ្នាំ២០១២



ប្រធានក្រុមប្រឹក្សាខេត្ត

អូង ប៊ុនហ៊ាន